

بِسْمِ اللّٰهِ الرَّحْمٰنِ الرَّحِیْمِ

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّحَ الْجَاهِلِيَّةِ الْأُولَى (احزاب)

اور گھروں میں مٹھری رہو اور بے پردہ نہ رہو جیسے اگلی جاہلیت کی بے پردگی



عموت اور پردہ

پروفیسر ڈاکٹر محمد مسعود احمد
ایم۔ اے، پی۔ ایچ۔ ڈی

بین الاقوامی سلسلہ اشاعت نمبر

۶

ادارہ مسعودیہ
۶/۱، ای۔ ۵، ناظم آباد
کراچی، پاکستان

بِسْمِ اللّٰهِ الرَّحْمٰنِ الرَّحِیْمِ ۝

وَقَرْنَ فِی بُیُوتِكُنَّ وَلَا تَبَرَّجْنَ تَبَرُّجَ الْجَاهِلِیَّةِ الْأُولَىٰ

(احزاب: ۳۳)

(اور گھروں میں ٹھہری رہو اور بے پردہ نہ رہو جیسے اگلی جاہلیت کی بے پردگی)

عورت اور پردہ

پروفیسر ڈاکٹر محمد مسعود احمد

(بین الاقوامی سلسلہ نمبر ۶)

ناشر

ادارہ مسعودیہ، ۶/۲، ۵-ای، ناظم آباد، کراچی، سندھ

(اسلامی جمہوریہ پاکستان)

۱۹۹۵ء/۱۴۱۵ھ

بِسْمِ اللّٰهِ الرَّحْمٰنِ الرَّحِیْمِ ۝

نسایات کی تاریخ بڑی دردناک اور کرناک ہے، یہ انسانیت کی پیشانی پر بدنماداغ ہے۔ حیف، جس کے آغوش میں انسان نے پرورش پائی، اسی آغوش کو زخمی کیا۔ جس نے بلندیوں پر پہنچایا، اسی کو پستیوں میں ڈالا۔ سرزمین عرب میں ایام جاہلیت میں معاشرے کی نظر میں خواتین کی جو قدر و قیمت تھی اس کا کچھ اندازہ ایک عرب شاعر کے ان خیالات سے ہوتا ہے:-

۱۔ لڑکیوں کو دفن کرنا ہی سب سے بڑی فضیلت ہے (۱)

۲۔ موت عورت کے حق میں عزیز ترین مہمان ہے (۲)

قرآن کریم کے مطالعہ سے معلوم ہوتا ہے کہ اس زمانے میں لڑکیوں کی ولادت مرد کے لیے عذاب جاں تھی۔ جب کوئی مرد یہ خبر سنتا تو اس کا چہرہ مارے غصے کے سیاہ ہو جاتا اور وہ اسی غم میں بیچ و تاب کھاتا (۳)۔ لوگ لڑکیوں کو زندہ دفن کر دیا کرتے تھے جس کے لئے قرآن کریم میں فرمایا گیا کہ قیامت کے دن دفن ہونے والی لڑکیوں سے پوچھا جائے گا بتاتے کس جرم کی پاداش میں قتل کیا گیا؟ (۴) یعنی ایسے سفاک باپ کو قیامت کے دن چھوڑا نہیں جائے گا۔ ایک صحابی نے ایام جاہلیت میں اپنی بیٹی کو زندہ دفن کرنے کا دردناک واقعہ سنایا تو وہ خود بھی روئے اور سرکارِ دو عالم صلی اللہ علیہ وسلم بھی روتے رہے۔ ہندوستان کا حال عرب سے بھی بدتر تھا، یہاں مرنے والے شوہروں کے ساتھ ان کی زندہ بیویاں جلائی جاتی تھیں، اس رسم کو ”ستی“ کے نام سے پکارا جاتا تھا۔

فرانس کے مشہور مؤرخ ڈاکٹر گستاؤلی بان نے لکھا ہے:-

”یہ رسم ہندوستان میں عام ہو چلی تھی کیوں کہ یونانی مؤرخوں نے اس کا ذکر کیا ہے“ (۵)

ابن بطوطہ (م۔ ۷۷۹ھ/۱۳۷۸ء) جب ہندوستان آیا تو اس نے یہ وحشت ناک منظر خود دیکھے جس کا اپنے سفرنامہ میں ذکر کیا ہے (۶)۔ ایسا ہی ایک منظر دیکھتے دیکھتے وہ بے ہوش ہو کر گھوڑے سے زمین پر گرنے لگا تو لوگوں نے سنبھالا (۷)۔ ۱۸۳۹ء میں لارڈ بینٹنک نے ستی ہونے یا سستی میں مدد دینے کو جرم قرار دیا۔ پھر بھی ماضی قریب میں ہندوستان میں ایک ایسا واقعہ پیش آیا جس میں شوہر کی لاش کے ساتھ اس کی زندہ بیوہ کو پھونک دیا گیا۔ یہ خبر ساری دنیا میں حیرت سے سنی گئی۔

یورپ بھی اس معاملے میں کسی سے پیچھے نہیں رہا، وہاں ۱۴۹۲ء اور ۱۵۲۱ء میں جادوگری کے الزام میں سینکڑوں عورتوں اور بچوں کو ذبح کر دیا گیا (۸)۔ بقول ڈاکٹر اسپرنگر عیسائی دنیا میں ۹۰ ہزار عورتوں کو مختلف نامعقول الزامات میں زندہ جلا دیا گیا (۹)۔ آجکل بوسنیا میں مسلمان عورتوں کے ساتھ نصاریٰ جو سفاکانہ سلوک کر رہے ہیں، سن سن کر روح انسانیت کانپ رہی ہے۔ امریکہ جس کا شمار ترقی یافتہ براعظم میں کیا جاتا ہے وہاں عورتوں کے ساتھ جو سلوک کیا جا رہا ہے، شاید تاریخ کے کسی دور میں ایسا سلوک نہیں کیا گیا ہوگا۔ ہر پانچ منٹ کے بعد ایک عورت کا دامن عصمت تار تار کیا جاتا ہے یعنی چوہیں گھنٹے میں عصمت دری کے ۲۸۸ حادثات رونما ہوتے ہیں۔ آپ خود اپنے ضمیر سے پوچھیں یہ جنت ہے یا جہنم؟ مختلف جرائم کی تعداد اس سے بھی زیادہ ہے، چوہیں گھنٹے میں اٹھارہ سو جرائم کا ارتکاب کیا جاتا ہے (۱۰)۔ انا للہ وانا الیہ راجعون!

اسلام نے عورت پر بڑا کرم فرمایا اور اس کو پستیوں سے بلند یوں پر پہنچایا _____ اور ایسا رؤف و رحیم رسول (صلی اللہ علیہ وسلم) مبعوث فرمایا جس نے دنیا کی چیزوں میں خوشبو اور عورت کو پسند فرمایا _____ روسی فلسفی ٹالسٹائی (م ۱۹۱۰ء) نے حضور انور صلی اللہ علیہ وسلم کی سیرت پر اظہار خیال کرتے ہوئے یہ حدیث پیش کی ہے:-

”دنیا کی چیزیں صرف مال و متاع ہیں اور دنیا کی اچھی متاع نیک عورت ہے“ (۱۱)

آپ نے عورتوں پر جو کرم فرمایا وہ تاریخ انسانیت میں سنہری حروف سے لکھا جائیگا _____ چند اقوال اور واقعات ملاحظہ

ہوں:-

(۱) ایک صحابی نے عرض کیا ”یا رسول اللہ سب سے زیادہ مجھ پر کس کا حق ہے“ فرمایا، ”تیری ماں کا“ _____

یہ سوال تین مرتبہ کیا گیا، آپ نے یہی فرمایا، ”تیری ماں کا“ _____ پھر چوتھی مرتبہ عرض کیا ”سب سے زیادہ مجھ پر کسی کا حق ہے؟“ _____ تو فرمایا، ”تیرے باپ کا“ (۱۲)

آپ نے ملاحظہ فرمایا _____ اسلام کی نظر میں ”ماں“ کی کتنی قدر و منزلت ہے۔

(۲) حضرت علی کرم اللہ تعالیٰ وجہہ الکریم کی والدہ حضرت فاطمہ بنت اسد (م ۱۱ھ/۲۳۲ء) کا جب انتقال ہوا، حضور انور صلی اللہ علیہ وسلم نے اپنی چادر شریف ان کے کفن کے لئے عطا فرمائی _____ اور جب لحد کھودی گئی تو آپ نے لحد میں اتر کر اپنے دست مبارک سے بغلی قبر کھودی اور مٹی باہر نکالی اور پھر خود لیٹ کر دیکھا (۱۳) _____ اللہ اکبر! اس قبر شریف کی منزلت کا کیا کہنا! افسوس صد افسوس جنت البقیع شریف میں اس قبر شریف کے چاروں طرف بلند دیواریں چن دی گئی ہیں، شاید اس لئے کہ عاشقان رسول (صلی اللہ علیہ وسلم) اس کی زیارت سے محروم رہیں۔

(۳) حضرت ام سلمہ رضی اللہ تعالیٰ عنہا (م ۶۳ھ/۶۸۲ء) بیوہ ہو گئیں، آپ کے ساتھ یتیم بچے بھی تھے۔ پریشانی کا عالم، کوئی یار و مددگار نہیں _____ سرکار دو عالم صلی اللہ علیہ وسلم نے اپنے لئے پیغام بھیجا _____ حضرت ام سلمہ رضی اللہ عنہا چونکہ عمالدار تھیں، خیال آیا کہ شاید سرکار دو عالم صلی اللہ علیہ وسلم بچوں کا بوجھ محسوس کریں، آپ نے عذر پیش کرتے ہوئے فرمایا، ”عیال دار ہوں، یتیم بچے میرے ساتھ ہیں“ _____ سرکار دو عالم صلی اللہ علیہ وسلم نے جو جواب عنایت فرمایا وہ ان مردوں کے لئے عبرت و نصیحت ہے جو عمالدار بیوہ عورتوں کا بوجھ اٹھانے سے پہلو تہی کرتے ہیں _____ آپ نے فرمایا _____ ”تمہاری عیال، اللہ اور اس کے رسول کی عیال ہے“ (۱۴) _____ اللہ اکبر!

(۴) آپ کی رضا بہن شیمابنت حارث حالت کفر میں ایک جہاد میں قید ہو کر آئیں اور سرکار دو عالم صلی اللہ علیہ وسلم کے سامنے پیش کی گئیں تو آپ پہچان گئے اور اپنی چادر شریف پر بٹھایا، فرمایا، ”اگر تم میرے پاس رہنا چاہتی ہو تو میرے پاس رہو، اپنے قبیلے میں جانا چاہتی ہو تو جاسکتی ہو“ _____ شیمابنت نے عرض کیا کہ ”اپنے قبیلے میں جانا چاہتی ہوں“ _____ آپ نے بہت سے اونٹ اور بکریاں دے کر اعزاز و اکرام سے روانہ کیا (۱۵)

ان واقعات سے اندازہ ہوتا ہے کہ حضور انور صلی اللہ علیہ وسلم خواتین پر کتنے مہربان تھے؟ _____ عورتوں پر آپ کا یہی کرم تھا کہ جب پہلی مرتبہ مدینہ منورہ میں داخل ہوئے تو خواتین اور بچیاں استقبال کے لئے باہر آ گئیں اور خوشی کے ترانے گانے لگیں _____ مدینہ منورہ میں حضور انور صلی اللہ علیہ وسلم کے مستقل قیام سے ان کو کتنی خوشی تھی، اس کا اندازہ اس شعر سے لگایا جاسکتا ہے:-

نحن جوارین من بنی نجار

یا حبذا محمد من جار (۱۶)

(ہم بنو نجار کی بیٹیاں ہیں، کس قدر خوش نصیب ہیں کہ محمد (صلی اللہ علیہ وسلم) ہمارے پڑوسی ہیں _____

جب سرکارِ دو عالم صلی اللہ علیہ وسلم دنیا سے پردہ فرما رہے تھے تو خدمتِ اقدس میں خواتین ہی موجود تھیں۔ غم و الم کا عالم تھا، حضرت صفیہ رضی اللہ تعالیٰ عنہا (م۔ ۵۰ھ/۶۷۰ء) فرما رہی تھیں ”اے اللہ آپ کی ساری تکلیفیں مجھ کو عطا فرمادے“ ___ محبت بھری اس دعا کو سرکارِ دو عالم صلی اللہ علیہ وسلم سن رہے تھے ___ فرمایا ”صفیہ نے سچ کہا“ ___ آپ نے وصیت فرمائی کہ جب جسدا طہر پر مرد و صلوٰۃ والسلام پڑھ چکیں تو عورتوں سے کہا کہ وہ قطار در قطار آ کر صلوٰۃ و سلام پیش کریں (۱۷) سبحان اللہ! کیسا کرم فرمایا کہ دنیا سے پردہ فرماتے وقت بھی یاد رکھا ___ یہ تمام حقائق خواتین کے لئے باعثِ صفا و افتخار ہیں، وہ جتنا فخر کریں کم ہے ___

کسی دوسری مذہبی کتاب میں خواتین کو اتنی اہمیت نہیں دی گئی جتنی اہمیت قرآن حکیم نے دی ہے سورۃ مریم، حضرت مریم علیہا السلام کے نام سے معنون کی گئی ___ سورہ بقرہ، سورہ تحریم، سورہ نور وغیرہ میں خواتین کے لئے بہت سے احکام و مسائل ہیں ___ پھر اہم خواتین کا قرآن کریم میں ذکر کیا گیا ہے مثلاً حضرت حوا علیہا السلام، حضرت عائشہ رضی اللہ عنہا، حضرت زکریا علیہ السلام اور حضرت ابراہیم علیہ السلام کی ازواجِ مطہرات، حضرت شعب علیہ السلام کی صاحبزادیاں، حضرت موسیٰ علیہ السلام کی والدہ اور ہشیرہ، حضرت یوسف علیہ السلام کی زوجہ مکرمہ، حضرت مریم علیہا السلام، ملکہ فرعون، ملکہ سبا اور صحابیات رضی اللہ تعالیٰ عنہن۔

اللہ تعالیٰ نے عورت اور مرد کے ازدواجی تعلق کو اتنا مقدس بنایا کہ اس کو اپنی نشانیوں میں سے ایک نشانی قرار دیا (۱۸) ___ اور اس کا مقصد یہ بیان فرمایا کہ انسان سکون و چین حاصل کرے اور اس تعلق کو محبت و مہربانی کا تعلق قرار دیا جس میں ہوس پرستی کا شائبہ تک نہیں ___ اسلام کا یہ تصور کہیں نہیں ملتا جبکہ جرمن فلاسفرنٹشے نے تو یہاں تک لکھا ہے:۔

”عورت کا مقصد حیات صرف یہ ہے کہ وہ مرد کی قید میں رہے اور اس کی خدمت کرتی رہے“ (۱۹)

روس کا مشہور فلسفی کاؤنٹ لیونالسٹائی (م۔ ۱۹۱۰ء) بھی خواتین کے متعلق اچھی رائے نہ رکھتا تھا۔ اس نے اسلام کی ترجمانی کرتے ہوئے اپنی رائے کا اس طرح اظہار کیا ہے:۔

”مرد کا فرض ہے کہ عورت سے اچھا سلوک کرے اور اسکی باگ ڈھیلی نہ چھوڑے بلکہ اسے گھر میں بند رکھے کیوں کہ گھر عورت کی آزادی کے لئے کافی ہے“ (۲۰)

نکاح جیسے مقدس رشتے کے بارے میں بھی نالسٹائی کی رائے اچھی نہیں۔ شاید اس لئے کہ اس تجربے میں وہ ناکام و نامراد رہا، وہ لکھتا ہے:۔

”ہمارے زمانے میں نکاح محض ایک دھوکہ اور فریب ہو گیا ہے ___ ہم اس کو محض نفسانی خواہش پورا ہونے کا وسیلہ جانتے ہیں“ (۲۱)

اللہ تعالیٰ نے خواتین کو بڑی رعایتیں دی ہیں اور رنج و مصیبت میں ان کا پاس و لحاظ رکھا ہے ___ مثلاً مطلقہ عورت کے لئے یہ حکم ہے کہ عدت پوری ہونے تک اس کا خاوند اس کو راحت و آرام سے اپنے گھر میں رکھے، اس پر تنگی نہ کرے، اگر وہ حاملہ ہے تو پھر حمل کی مدت پوری ہونے تک اس کا سارا خرچہ برداشت کرے اور اس کی آسائش و آرام کا پورا پورا خیال رکھے ___ بچہ کی ولادت کے بعد اگر مطلقہ بیوی دو سال اس کا دودھ پلاتی ہے تو دو سال کی اجرت بھی ادا کرے (۲۲) ___ شاید یہ باتیں عجیب لگیں مگر یہ سب کچھ قرآن کریم میں ہے، ہم خواتین کو بتاتے نہیں، اپنے حقوق خوب یاد رکھتے ہیں ___ خواتین کو احکام شریعت کی پیروی کرتے ہوئے کسب معاش کی اجازت ہے، قرآن کریم میں ارشاد ہوا کہ مرد کی کمائی میں سے مرد کا حصہ ہے اور عورت کی کمائی میں سے عورت کا حصہ ہے (۲۳) ___ حضور انور صلی اللہ علیہ وسلم کی زوجہ مطہرہ حضرت زینب بنت جحش رضی اللہ تعالیٰ عنہا (م۔ ۲۰ھ/۶۳۰ء) اپنے ہاتھ سے چمڑے کو دباغت دیتیں، فروخت کر کے جو رقم آتی غریبوں اور مسکینوں میں تقسیم کر دیتیں (۲۴)

اللہ تعالیٰ نے گھروں میں رہنے والی شریف خواتین کی عزت نفس کی حفاظت کے لئے مردوں کو بغیر اجازت لئے گھر کے اندر داخل ہونے سے منع فرمایا (۲۵)۔ اگر کسی خاتون سے بات کرنی ہے تو ادب یہ سکھایا کہ پردے کے پیچھے سے بات کی جائے (۲۶)۔ اگر کوئی دعوت پر بلائے اور گھر میں خواتین بھی موجود ہوں تو کھانے کے بعد خواہ مخواہ باتوں میں مصروف نہ ہوں بلکہ کھاپی کر چلے آئیں (۲۷)۔ حضور انور صلی اللہ علیہ وسلم کے طفیل یہ سارے آداب ہم کو مل گئے، اب یہ ہماری بد نصیبی کہ ہم عمل نہیں کرتے۔

اللہ تعالیٰ نے ہم کو پیدا کیا، اس سے زیادہ کون ہمارے احوال سے واقف ہوگا؟ ہماری بھلائی اور برائی کا اس سے زیادہ کس کو علم ہوگا؟ ہم کو جن باتوں کا حکم دیا گیا ہے اور جن سے روکا گیا، وہ صرف اور صرف ہماری بھلائی کے لئے۔ اللہ تعالیٰ بے نیاز ہے، ذرا سوچیں تو سہی بندوں سے اس کو کیا غرض ہوگی؟ وہ ہمارے فائدے کے لئے ہم کو حکم دیتا ہے۔ پردے کے بارے میں خواتین کو جو حکم دیا گیا وہ انہیں کے فائدے کے لئے ہے اگر وہ سوچیں اور غور و فکر کریں۔ سورہ نور اور سورہ احزاب میں خواتین کے پردے سے متعلق جن آداب کا ذکر کیا گیا وہ ہماری توجہ کے مستحق ہیں، توجہ فرمائیں۔

- (۱) اپنے اپنے گھروں میں رہیں، دور جاہلیت کی طرح بے پردہ نہ پھریں (۲۸)
- (۲) دوپٹے اپنے گریبانوں پر ڈالی رہیں اور غیر مردوں کو اپنا سنگھار نہ دکھائیں (۲۹)
- (۳) ہاں ان رشتہ داروں پر چھپا سنگھار ظاہر ہو جائے تو حرج نہیں مثلاً خاندان، باپ (دادا پر دادا)، سر، بیٹے، بھانجے، بھتیجے، بہت ہی بوڑھے اور نابالغ ملازم اور نو عمر لڑکے۔ (۳۰)
- (۴) خواتین وقت ضرورت باہر نکلیں تو چادر کا ایک حصہ اپنے منہ پر ڈال لیں تاکہ پہچانی جائیں (کہ شریف ہیں) اور شرارت کرنے والے چھیڑ چھاڑ نہ کریں (۳۱)

- (۵) مسلمان مردوں کو حکم دیا جائے کہ وہ اپنی نگاہیں نیچی رکھیں (۳۲)
- (۶) مسلمان عورتوں کو بھی حکم دیا جائے کہ وہ اپنی نگاہیں نیچی رکھیں (۳۳)

آپ نے ملاحظہ فرمایا کہ قرآن حکیم ہم سے کس شرم و حیا اور غیرت و حمیت کا تقاضا کرتا ہے۔ روسی فلسفی ٹالسٹائی نے بھی سچ بن کر، خوشبو لگا کر عورت کے باہر نکلنے سے متعلق یہ حدیث پیش کی ہے جس میں حضور انور صلی اللہ علیہ وسلم ارشاد فرماتے ہیں:-

”جو عورت خوشبو لگا کر گھر سے نکلی پھر اس غرض سے لوگوں کے پاس سے گزری کہ وہ اس کی خوشبو سونگھیں، وہ زانیہ ہے اور جنہوں نے اسے دیکھا ان میں سے ایک ایک کی آنکھ زانیہ ہے“ (۳۴)

موجودہ صورت حال دل درد مند کے لئے تشویش ناک ہے، جس سے گھر میں رہنے اور پردہ کرنے کے لئے کہا گیا تھا، وہ بے پردہ گھر سے باہر ہے۔ اور جس سے دروازہ کھلا رکھنے اور حاجت مندوں کی حاجت روائی کے لئے کہا گیا تھا، وہ بند دروازوں اور سخت پردوں میں ہے۔ اسلامی معاشرے کے ہر حاکم و افسر کو ہدایت کی گئی تھی وہ دروازہ کھلا رکھے، پہرے نہ لگائے۔ مگر یہاں تو رسائی بھی بہت مشکل ہے اور کبھی کبھی ناممکن بھی ہو جاتی ہے۔ خواتین کے آداب مردوں نے اپنا لئے، اے کاش! ہم عقل سلیم سے کام لیتے!

قرآن کریم میں پردے کے متعلق جو کچھ ہدایات دی گئیں، حضرت عائشہ صدیقہ رضی اللہ تعالیٰ عنہا (م۔ ۵۸ھ / ۶۷۷ء) نے اس پر عمل کر کے بہترین نمونہ پیش کیا۔ ازواج مطہرات میں علم و دانش میں کوئی آپ کا ثانی نہ تھا۔ تاریخ و حدیث سے ہمیں ان واقعات کا علم ہوتا ہے:-

۱۔ ایک مرتبہ حضرت حفصہ بنت عبد الرحمن رضی اللہ تعالیٰ عنہا باریک دوپٹہ اوڑھے حضرت عائشہ صدیقہ رضی اللہ عنہا کی خدمت میں حاضر ہوئیں۔ آپ نے ان کا دوپٹہ چاک کر دیا اور فرمایا ”اللہ تعالیٰ نے سورنور میں کیا فرمایا ہے؟“ اس تشبیہ کے بعد دبیز کپڑے کی چادر منگوا کر حضرت حفصہ رضی اللہ عنہا کو عنایت فرمائی (۳۵)

۲۔ ایک مرتبہ کسی کے ہاں آپ کا جانا ہوا، صاحب خانہ کی دو جوان لڑکیاں بغیر چادر، باریک دوپٹہ اوڑھے نماز پڑھ رہی تھیں، آپ نے ہدایت فرمائی کی آئندہ دبیز کپڑے کی چادر اوڑھ کر نماز پڑھی جائے (۳۶)

۳۔ ایک مرتبہ ابن اسحاق نابینا، حضرت عائشہ رضی اللہ عنہا کی خدمت میں حاضر ہوئے، آپ پردے میں ہو گئیں۔ ابن اسحاق نے عرض کیا کہ میں تو نابینا ہوں، آپ نے پردہ کیوں فرمایا، فرمایا، میں تو بینا ہوں، دیکھ رہی ہوں (۳۷)

۴۔ حضور انور صلی اللہ علیہ وسلم کے عہد مبارک میں خواتین مسجد نبوی شریف میں حاضر ہوتیں اور عیدین کے لئے بھی حاضر ہوتیں مگر نامساعد حالات کی وجہ سے عہد فاروقی میں خواتین پر پابندی لگا دی گئی اور انہوں نے مسجد نبوی شریف میں آنا بند کر دیا۔ حضرت عائشہ صدیقہ رضی اللہ تعالیٰ عنہا نے حضرت عمر رضی اللہ عنہ (م۔ ۲۳ھ/ ۴-۶۴۳ء) کے اس عمل کی تائید فرماتے ہوئے ارشاد فرمایا:-

”اگر رسول اللہ صلی اللہ علیہ وسلم کو معلوم ہوتا کہ خواتین کی حالت یہ ہوگئی ہے کہ تو آپ ان کو مسجد میں

آنے سے اس طرح روکتے جس طرح بنی اسرائیل کی عورتوں کو روک دیا گیا تھا“ (۳۸)

مندرجہ بالا واقعات سے معلوم ہوا کہ حضرت عائشہ صدیقہ رضی اللہ تعالیٰ عنہا خواتین کے کیا توقع رکھتی ہیں اور کیا چاہتی

ہیں۔ اسلام جہاں جہاں پھیلا۔۔۔ ایشیا میں، افریقہ میں، یورپ میں۔۔۔ ساتھ ساتھ پردہ بھی پھیلتا چلا گیا۔

یہ ہمیشہ اسلامی شعائر میں ایک عظیم شعار شمار کیا گیا۔۔۔ انتہائی عروج کے زمانے میں جبکہ اسلامی سلطنت تین براعظموں پر پھیلی ہوئی تھی، پردہ مسلم اور غیر مسلم خواتین کے درمیان ایک نشان امتیاز بنا رہا۔۔۔ بلکہ غیر مسلم حکومتوں میں بھی یہ امتیاز قائم رہا۔۔۔

۱۹۱۴ء سے قبل روس میں مسلم خواتین پردے میں رہتیں، قرآن کریم حفظ کرتیں، وہاں حفظ قرآن کا عورتوں اور مردوں میں عام رواج

تھا۔۔۔ (اخبار المؤید، مصر، ۱۵ اگست ۱۹۰۲ء)۔ روس کی مسلم خواتین مدارس بھی قائم کرتیں، ایک روسی خاتون صفیہ علیہ خانم نے

اپنے خرچ سے ایک عظیم الشان مدرسہ قائم کیا تھا۔۔۔ الغرض ماضی میں اسلامی معاشرے میں جو کچھ ترقی ہوئی، پرے میں رہ کر ہی

ہوئی، حد تو یہ ہے کہ خواتین جہاد میں شریک ہوتیں، زخمیوں کی مرہم پٹی کرتیں، کبھی خود جہاد میں حصہ لیتیں، یہ سب کچھ حیا کے ساتھ، پردہ

میں رہ کر ہی کیا جاتا۔۔۔ دور جدید میں جہاں اسلامی انقلاب آیا، یا اسلام کے نام پر انقلاب آیا، وہاں پہلی بات یہ دیکھی گئی کہ بے

پردہ عورتیں، پردہ دار ہو گئیں اور ان کی ہمیت دشمنان اسلام کے دلوں میں ایسی بیٹھی کہ وہ خوف زدہ ہو گئے۔۔۔ جدید معاشرے کی

بے پردگی نے اسلامی معاشرے کو کچھ نہ دیا اور نہ تاریخ میں کسی باب کا اضافہ کیا۔۔۔ یہ درد مند خواتین کے لئے سوچنے کی بات

ہے۔۔۔ اگر بے پردگی ترقی کی ضامن ہوتی تو آج سارے عالم میں ہم اس طرح رسوا نہ ہوتے۔۔۔

مشہور مؤرخ آرنلڈ ٹومس نے ایک جگہ لکھا ہے کہ انسانی معاشروں کی تباہی میں عورت کی آزارہ روی اور بے پردگی کو بڑا دخل ہے۔ مؤرخ موصوف نے عالمی تاریخ کا گہری نظر سے مطالعہ کرنے کے بعد اس رائے کا اظہار کیا ہے اس لئے اس کو کسی تعصب یا تنگ دلی پر محمول نہیں کیا جانا چاہیے بلکہ اس تاریخی حقیقت پر ٹھنڈے دل سے غور و فکر کرنا چاہیے۔ حقیقت یہ ہے کہ اسلام نے معاشرے کی بنیاد پاکیزگی پر رکھی ہے۔ ہمہ گیر پاکیزگی۔ زندگی کے ہر شعبے کی پاکیزگی۔ مغربی سازشیوں نے اسلام کی ہر معقول بات کو نامعقول بنا کر دکھایا۔ اور اپنی ہر نامعقول بات کو معقول بنا کر دکھایا ایسا پروپیگنڈا کیا کہ عقلیں ماؤف ہو گئیں اور آنکھیں پٹ ہو گئیں۔ اسلام نے خواتین پر بے شمار احسانات کئے مگر ایک پردے کی معقول ہدایت (جو خواتین ہی کی عصمت و عفت اور حسن و جمال کی حفاظت کی ضامن ہے) بعض خواتین کو اچھی نہیں معلوم ہوتی، دشمنان اسلام نے اس کی اچھائیوں کو چھپایا اور نام نہاد برائیوں کو اچھالا۔ اس طرح خواتین کے ذہنوں کو پراگندہ کر کے اسلام کی سچائی سے ان کو دور کر دیا۔ ذرا غور کریں، خواتین کی بے پردگی نے جسمانی آرائش و زیبائش کا راستہ کھولا، پھر اس نے بے حیائی کی صورت اختیار کی اور بے حیائی نے عریانی اور بد کرداری کا دروازہ کھول دیا۔ نوبت یہاں تک پہنچی کہ اب یورپ و امریکہ انسانوں کی سر زمین نظر نہیں آتے، حیوانوں اور درندوں کے جنگل معلوم ہوتے ہیں۔ اس بے حیائی کے جو نتائج سامنے آئے، ان میں سے چند ایک یہ ہیں:-

- ۱- خواتین کا غیر محفوظ ہونا
- ۲- خواتین کے اغواء اور زنا کی وارداتیں عام ہونا
- ۳- خواتین میں جذبہ مومت کا مرجانا
- ۴- بد نگاہی اور پراگندہ خیالی عام ہونا
- ۵- مردوں کا جنسی امراض میں مبتلا ہونا
- ۶- عورت کے تقدس کا پامال ہونا

ابھی کچھ روز کی بات ہے پردہ دار خاتون کی عزت کی جاتی تھی اور اب بھی کی جاتی ہے۔ بسوں میں اس کے لئے سیٹ خالی کر دی جاتی تھی لیکن بے پردہ خاتون کی تکریم کیلئے لوگ تیار نہیں۔ وہ بسوں میں جس حال میں سفر کرے کسی کو کوئی سروکار نہیں۔ دور جدید میں عورت کی بے پردگی نے اس کو اس حد تک رسوا کیا ہے کہ وہ اخبارات و رسائل اور اشتہارات کی زینت بن کر نفع اندوزی کا ایک وسیلہ بن کر رہ گئی ہے۔ جہاں جہاں خواتین کو جگہ دی جاتی ہے، احترام کی وجہ سے نہیں، تجارت چکانے اور نفع حاصل کرنے کے لئے۔ عورت پر اسلام کی نظر مشفقانہ ہے اور جدید معاشرے کی نظر خالصتہ تاجرانہ ہے۔ سچی بات یہ ہے کہ ہماری انفرادی اور اجتماعی عظمت و شوکت کا دار و مدار صرف اور صرف حضور اکرم صلی اللہ علیہ وسلم کی پیروی میں ہے۔ عالمی سطح پر ہماری رسوائی کی بڑی وجہ دلوں کا عشق مصطفیٰ صلی اللہ علیہ وسلم سے خالی ہونا اور عمل کا سنت نبوی صلی اللہ علیہ وسلم سے عاری ہونا ہے۔ حضرت عمر رضی اللہ تعالیٰ عنہ (م ۲۳ھ - ۶۴۳ء) نے سچ فرمایا:

”ہم وہ قوم ہیں جس کو اللہ نے اسلام کی بدولت عزت دی“ (۳۹)

حواشی

- ۱۔ نیاز فقہوری، صحابیات، مطبوعہ کراچی، ۱۹۶۲ء، ص ۱۳
- ۲۔ نیاز فقہوری، صحابیات، مطبوعہ کراچی، ۱۹۶۲ء، ص ۲۱
- ۳۔ قرآن حکیم، سورہ زخرف، آیت نمبر ۱
- ۴۔ قرآن حکیم، سورہ تکوین، آیت ۸، ۹
- ۵۔ ڈاکٹر گستاویلی بان، تمدن ہند (ترجمہ اردو سید علی بلگرامی)، مطبوعہ کراچی، ۱۹۶۲ء، ص ۲۳۸
- ۶۔ ابو عبد اللہ ابن بطوطہ، سفر نامہ ابن بطوطہ (ترجمہ اردو، رئیس احمد جعفری)، مطبوعہ کراچی، ۱۹۸۶ء، ص ۲۳۸
- ۷۔ ابو عبد اللہ ابن بطوطہ، سفر نامہ ابن بطوطہ (ترجمہ اردو، رئیس احمد جعفری)، مطبوعہ کراچی، ۱۹۸۶ء، ص ۳۶-۳۷
- ۸۔ نیاز فقہوری، صحابیات، ص ۱
- ۹۔ نیاز فقہوری، صحابیات، ص ۱۱
- ۱۰۔ اخبار جنگ (کراچی)، شمارہ ۵ مئی ۱۹۹۳ء
- ۱۱۔ نالسنائی، پیغمبر اسلام (ترجمہ اردو)، مطبوعہ لاہور، ۱۹۲۰ء، ص ۴۵
- ۱۲۔ بخاری و مسلم شریف متفق علیہ
- ۱۳۔ ابوالنصر منظور احمد شاہ، مدینۃ الرسول، مطبوعہ لاہور، ۱۹۹۲ء، بحوالہ خلاصۃ الوفاء، ص ۲۹۳
- ۱۴۔ ابوالنصر منظور احمد شاہ، مدینۃ الرسول، بحوالہ زرقانی، ج ۲، ص ۲۸۲، اور مدارج النبوة، ج ۲، ص ۸۱۵
- ۱۵۔ ایضاً، بحوالہ سیرت حلبیہ، ج ۱، ص ۱۴۸
- ۱۶۔ ایضاً، بحوالہ خلاصۃ الوفاء، ص ۱۳۶
- ۱۷۔ شیخ عبدالحق محدث دہلوی، مدارج النبوة، ج ۲، ص ۴۴۰
- ۱۸۔ قرآن حکیم، سورہ روم، آیت نمبر ۲۱
- ۱۹۔ نیاز فقہوری، صحابیات، ص ۱۴
- ۲۰۔ نالسنائی، پیغمبر اسلام (ترجمہ اردو میں فیض الحسن)، مطبوعہ لاہور، ۱۹۲۰ء، ص ۵۴
- ۲۱۔ نالسنائی، پیغمبر اسلام (ترجمہ اردو محمد فیض الحسن)، مطبوعہ لاہور، ۱۹۲۰ء، ص ۵۴
- ۲۲۔ قرآن حکیم، سورہ طلاق، آیت نمبر ۶
- ۲۳۔ قرآن حکیم، سورہ نساء، آیت نمبر ۳۲
- ۲۴۔ ابن حجر عسقلانی، الاصابۃ فی معرفۃ الصحابہ، ج ۲، ص ۲۰۲
- ۲۵۔ قرآن حکیم، سورہ احزاب، آیت نمبر ۵۳، دوسرے سورہ نور، آیت نمبر ۲
- ۲۶۔ قرآن حکیم، سورہ احزاب، آیت نمبر ۵۳، دوسرے سورہ نور، آیت نمبر ۲
- ۲۷۔ قرآن حکیم، سورہ احزاب، آیت نمبر ۵۳
- ۲۸۔ قرآن حکیم، سورہ احزاب، آیت نمبر ۳۳
- ۲۹۔ قرآن حکیم، سورہ نور، آیت نمبر ۳۱
- ۳۰۔ قرآن حکیم، سورہ نور، آیت نمبر ۳۱
- ۳۱۔ قرآن حکیم، سورہ احزاب، آیت نمبر ۵۹
- ۳۲۔ قرآن حکیم، سورہ نور، آیت نمبر ۳۰
- ۳۳۔ قرآن حکیم، سورہ نور، آیت نمبر ۳۱
- ۳۴۔ نالسنائی، پیغمبر اسلام (ترجمہ اردو)، مطبوعہ لاہور، ۱۹۲۰ء، ص ۴۴
- ۳۵۔ ابو عبد اللہ محمد بن سعد زہری، طبقات ابن سعد، ج ۸، ص ۵۰
- ۳۶۔ احمد بن حنبل شیبانی، المسند، ج ۶، ص ۹۶
- ۳۷۔ طبقات ابن سعد، ج ۸، ص ۴۹
- ۳۸۔ نیاز فقہوری، صحابیات، ص ۵۸
- ۳۹۔ مولانا محمد مالک کاندھلوی، پردہ اور مسلمان خاتون، مطبوعہ کراچی، ص ۱۵